

تفسیر سورہ حمد

تالیف:

محسن علی نجفی

یہ کتاب برقی شکل میں نشر ہوئی ہے اور شبکہ الاماین الحسینین (علیہما السلام) کے گروہ علمی کی نگرانی میں تنظیم ہوئی ہے

تفسیر سوره حمد
تالیف: محسن علی نجفی

سورہ حمد

بِسْمِ اللّٰهِ الرَّحْمٰنِ الرَّحِیْمِ ﴿۱﴾

الْحَمْدُ لِلّٰهِ رَبِّ الْعَالَمِیْنَ ﴿۲﴾ الرَّحْمٰنِ الرَّحِیْمِ ﴿۳﴾ مَا لِكِ یَوْمَ الدِّیْنِ ﴿۴﴾ اِیَّاكَ نَعْبُدُ وَاِیَّاكَ نَسْتَعِیْنُ ﴿۵﴾ اِهْدِنَا الصِّرَاطَ الْمُسْتَقِیْمَ ﴿۶﴾ صِرَاطَ الَّذِیْنَ اَنْعَمْتَ عَلَیْهِمْ غَیْرِ الْمَغْضُوْبِ عَلَیْهِمْ وَلَا الضَّالِّیْنَ ﴿۷﴾

یہ سورہ قرآن کریم کا افتتاحیہ اور دیباچہ ہے۔ اہل تحقیق کے نزدیک قرآنی سورتوں کے نام توقیفی ہیں یعنی خود رسول کریم (ص) نے بحکم خدا ان کے نام متعین فرمائے ہیں۔ اس سے یہ بات واضح ہوتی ہے کہ قرآن عہد رسالت مآب (ص) میں ہی کتابی شکل میں مدون ہو چکا تھا، جس کا افتتاحیہ سورہ فاتحہ تھا۔ چنانچہ حدیث کے مطابق اس سورے کو فاتحۃ الْکِتَابِ ”کتاب کا افتتاحیہ“ کہا جاتا ہے۔

مقام نزول

سورہ حجر میں ارشاد ہوتا ہے:

﴿ وَ لَقَدْ اَتٰیْنٰكَ سَبْعًا مِّنَ الْمَثٰنِیْ وَ الْقُرْآنَ الْعَظِیْمَ ﴾ - (۱)

اور تحقیق ہم نے آپ کو (بار بار) دھرائی جانے والی سات (آیات) اور عظیم قرآن عطا کیا ہے۔ سبع مثنائی سے مراد بالاتفاق سورہ حمد ہے اور اس بات پر بھی تمام مفسرین متفق ہیں کہ سورہ حجر مکی ہے۔ بنا بریں سورہ حمد بھی مکی ہے۔ البتہ بعض کے نزدیک یہ سورہ مدینہ میں نازل ہوا۔

تعداد آیات

تقریباً تمام مفسرین کا اتفاق ہے کہ سورہ حمد سات آیات پر مشتمل ہے لیکن اس بات میں اختلاف ہے کہ سورہ حمد کا جزو ہے یا نہیں؟ بسم اللہ کو سورے کا جزو سمجھنے والوں کے نزدیک صراط الذین سے آخر تک ایک آیت شمار ہوتی ہے اور جو لوگ اسے جزو نہیں سمجھتے وہ ﴿ غَیْرِ الْمَغْضُوْبِ عَلَیْهِمْ ﴾ کو ایک الگ آیت قرار دیتے ہیں۔

مکتب اہل بیت علیہم السلام میں بسم اللہ الرحمن الرحیم سورہ توبہ کے علاوہ تمام سورتوں کا جزو ہے۔

فضیلت

سورہ فاتحہ کی فضیلت کے لیے بھی بات کافی ہے کہ اللہ تعالیٰ نے اسے پورے قرآن کا ہم پلہ قرار دیا ہے۔
مروی ہے کہ امام حسن عسکری علیہ السلام نے اپنے آباء طاہرین کے ذریعے سے حضرت علی علیہ السلام سے روایت کی ہے کہ آپ ﷺ نے فرمایا:

بِسْمِ اللَّهِ الرَّحْمَنِ الرَّحِيمِ فاتحۃ الكتاب کی آیات میں شامل ہے اور یہ سورہ سات آیات پر مشتمل ہے جو بِسْمِ اللَّهِ الرَّحْمَنِ الرَّحِيمِ سے مکمل ہوتا ہے۔ میں نے رسول خدا (ص) کو یہ فرماتے سنا ہے:

إِنَّ اللَّهَ عَزَّ وَجَلَّ قَالَ لِي: يَا مُحَمَّدُ! ﴿ وَ لَقَدْ آتَيْنَاكَ سَبْعًا مِنَ الْمَثَانِي وَالْقُرْآنَ الْعَظِيمَ ﴾ “ فَأُفْرَدَ الْإِمْتِنَانِ عَلَيَّ بِفَاتِحَةِ الْكِتَابِ وَ جَعَلَهَا بَارِزًا الْقُرْآنِ الْعَظِيمِ وَ إِنَّ فَاتِحَةَ الْكِتَابِ أَشْرَفُ مَا فِي كُنُوزِ الْعَرْشِ ”^(۱)

اللہ تعالیٰ نے مجھ سے فرمایا: اے محمد (ص)! تحقیق ہم نے آپ کو سب سے بڑی مثنیٰ اور قرآن عظیم عطا کیا ہے۔ پس اللہ نے مجھے فاتحۃ الكتاب عنایت کرنے کے احسان کا علیحدہ ذکر فرمایا اور اسے قرآن کا ہم پلہ قرار دیا۔ بے شک فاتحۃ الكتاب عرش کے خزانوں کی سب سے انمول چیز ہے۔

آیت

آیت سے مراد ”نشانی“ ہے۔ قرآن مجید کی ہر آیت مضمون اور اسلوب کے لحاظ سے اللہ کی نشانیوں میں سے ایک نشانی ہے۔ اسی لیے اسے آیت کہا گیا ہے۔

آیات کی حد بندی توقیفی ہے، یعنی رسول خدا (ص) کے فرمان سے ہمیں معلوم ہوتا ہے کہ ایک مکمل آیت کتنے الفاظ اور کن عبارات پر مشتمل ہے۔ چنانچہ صرف مقطعات مثلاً کھیمص ایک آیت ہے، جب کہ اس کے برابر حروف پر مشتمل جمع دو آیتیں شمار ہوتی ہیں۔

قرآن مجید کی کل آیات چھ ہزار چھ سو (۶۶۰۰) ہیں^(۲) قرآن مجید کے کل حروف تین لاکھ تیس ہزار چھ سو اکہتر (۳۲۳۶۷۱) ہیں، جب کہ طبرانی کی روایت کے مطابق حضرت عمر سے مروی ہے: القرآن الف الف حرف یعنی قرآن

دس لاکھ (۱۰۰۰۰۰۰) حروف پر مشتمل ہے۔^(۴) بنا بریں موجودہ قرآن سے چھ لاکھ چھتر ہزار تین سو انتیس (۶۷۶۳۲۹) حروف غائب ہیں۔

حق تو یہ تھا کہ اس روایت کو خلاف قرآن قرار دے کر رد کر دیا جاتا، مگر علامہ سیوطی فرماتے ہیں:

وَ قَدْ حُجِّلَ ذَلِكَ عَلَى مَا نُسِخَ رَسْمُهُ مِنَ الْقُرْآنِ اِيضاً اِذِ الْمَوْجُودُ اَلْآنَ لَا يَبْلُغُ هَذَا الْعَدَدَ۔^(۵)

روایت کو اس بات پر محمول کیا گیا ہے کہ یہ حصہ قرآن سے منسوخ الرسم ہو گیا ہے کیونکہ موجودہ قرآن میں اس مقدار کے حروف موجود نہیں ہیں۔

کتنا غیر معقول موقف ہے کہ قرآن کا دو تہائی منسوخ الرسم ہو جائے اور صرف ایک تہائی باقی رہ جائے!؟

سورہ

قرآن جس طرح اپنے اسلوب بیان میں منفرد ہے، اسی طرح اپنی اصطلاحات میں بھی منفرد ہے۔ قرآن جس ماحول میں نازل ہوا تھا، اس میں دیوان، قصیدہ، بیت اور قافیہ جیسی اصطلاحات عام تھیں، لیکن قرآن ایک ہمہ گیر انقلابی دستور ہونے کے ناطے اپنی خصوصی اصطلاحات کا حامل ہے۔ قرآنی ابواب کو ”سورہ“ کا نام دیا گیا، جس کا معنی ہے ”بلند منزلت“، کیونکہ ہر قرآنی باب نہایت بلند پایہ مضامین پر مشتمل ہے۔

سورہ کا ایک اور معنی فصیل شہر ہے۔ گویا قرآنی مضامین، ہر قسم کے تحریفی خطرات سے محفوظ ایک شہر پناہ کے

احاطے میں ہیں۔

﴿ بِسْمِ اللّٰهِ الرَّحْمٰنِ الرَّحِیْمِ ﴾ -

بنام خدائے رحمن و رحیم

تاریخی حیثیت

ایسا معلوم ہوتا ہے کہ اللہ کے مبارک نام سے ہر کام کا آغاز و افتتاح الہی سنت اور آداب خداوندی میں شامل رہا ہے۔ حضرت آدم علیہ السلام کو سب سے پہلے علم الاسماء سے نوازا گیا۔ حدیث کے مطابق اللہ کی ذات پر دلالت کرنے والے تلوینی اسماء بھی انبیاء و اوصیاء علیہم السلام ہیں۔

حضرت نوح ؑ نے کشتی میں سوار ہوتے وقت فرمایا: ﴿ بِسْمِ اللّٰهِ تَجْرِبُهَا وَ مَرْسُهَا ﴾ ^(۶) حضرت سلیمان ؑ نے ملکہ سبا کے نام اپنے خط کی ابتدا بسم اللہ سے کی: ﴿ اِنَّهٗ مِنْ سُلَيْمٰنَ وَ اِنَّهٗ بِسْمِ اللّٰهِ الرَّحْمٰنِ الرَّحِیْمِ ﴾ ^(۷) حضرت خاتم الانبیاء (ص) پر جب پہلی بار وحی نازل ہوئی تو اسم خدا سے آغاز کرنے کا حکم ہوا: ﴿ اِقْرَأْ بِاسْمِ رَبِّكَ الَّذِیْ خَلَقَ ﴾ ^(۸) یہ الہی اصول ہر قوم اور ہر امت میں رائج ہے:

﴿ وَ لِكُلِّ اُمَّةٍ جَعَلْنَا مَنَسْکًا لِّیَذْكُرُوا اسْمَ اللّٰهِ عَلٰی مَا رَزَقْنٰهُمْ مِّنْ بَیِّنٰتٍ اَلْاَنْعَامِ ﴾ ^(۹)

اور ہر امت کے لیے ہم نے قربانی کا ایک دستور مقرر کیا ہے تاکہ وہ ان جانوروں پر اللہ کا نام لیں جو اس نے انھیں عطا کیے ہیں۔

﴿ وَ لِلّٰهِ الْاَسْمَاءُ الْحُسْنٰی فَادْعُوْهُ بِهَا ﴾ ^(۱۰)

اور زیبا ترین نام اللہ ہی کے لیے ہیں پس تم اسے انھی (اسمائے حسنی) سے پکارو۔

﴿ وَ اذْكُرْ اسْمَ رَبِّكَ بُكْرَةً وَ اَصِيْلًا ﴾ ^(۱۱)

اور صبح و شام اپنے رب کے نام کا ذکر کیا کریں۔

قرآنی حیثیت

اس بات پر آئمہ اہل بیت علیہم السلام کا اجماع ہے کہ جزو سورہ ہے۔ مکہ اور کوفہ کے فقہاء اور امام شافعی کا نظریہ بھی یہی ہے۔ عہد رسالت میں بتواتر ہر سورہ کے ساتھ بسم اللہ کی تلاوت ہوتی رہی اور سب مسلمانوں کی سیرت یہ رہی ہے کہ سورہ برائت کے علاوہ باقی تمام سورتوں کی ابتدا میں وہ بسم اللہ کی تلاوت کرتے آئے ہیں۔ تمام اصحاب و تابعین کے مصاحف میں بسم اللہ درج تھی، حالانکہ وہ اپنے مصاحف میں غیر قرآنی کلمات درج کرنے میں اتنی احتیاط ملحوظ رکھتے تھے کہ قرآنی حروف پر نقطے لگانے سے بھی اجتناب کرتے تھے۔

عصر معاویہ تک یہ سیرت تواتر سے جاری رہی۔ معاویہ نے ایک بار مدینے میں بسم اللہ کے بغیر نماز پڑھائی تو صحابہ کرام و انصار نے احتجاج کیا:

یا معاویہ أسرقت الصلاة أم نسيت آيةً بِسْمِ اللَّهِ الرَّحْمَنِ الرَّحِيمِ - (۱۲)

اے معاویہ! تو نے نماز چوری کی ہے یا بھول گئے ہو۔ بسم اللہ الرَّحْمَنِ الرَّحِيمِ کہاں گئی؟

معاویہ اور اموی حکام نے قرآن سے بسم اللہ کو حذف کیا، لیکن ان کے مصلحت کوش پیر و کاروں نے اسے ترک تو نہیں کیا، مگر آہستہ ضرور پڑھا، حالانکہ قرآن کی تمام سورتوں میں بسم اللہ کے ایک الگ آیت شمار ہونے پر متعدد احادیث موجود ہیں:

۱۔ عن طلحة بن عبيد الله قال: قال رسول الله (ص): مَنْ تَرَكَ بِسْمِ اللَّهِ الرَّحْمَنِ الرَّحِيمِ فَقَدْ تَرَكَ آيَةً مِنْ كِتَابِ اللَّهِ (۱۳)

طلحہ بن عبید اللہ راوی ہیں کہ رسول اللہ (ص) نے فرمایا: جس نے بسم اللہ الرَّحْمَنِ الرَّحِيمِ کو ترک کیا، اس نے قرآن کی ایک آیت ترک کی۔

۲۔ حضرت انس راوی ہیں کہ رسول اللہ (ص) ہمارے درمیان تشریف فرما تھے کہ آپ (ص) پر غشی کی سی کیفیت طاری ہو گئی پھر مسکراتے ہوئے سر اٹھایا۔ ہم نے عرض کی: یا رسول اللہ (ص) آپ (ص) کس بات پر مسکرا رہے ہیں؟ فرمایا:

أُنزِلَتْ عَلَيَّ آيَةً فَسُورَةٌ فَقَرَأْتُ بِسْمِ اللَّهِ الرَّحْمَنِ الرَّحِيمِ إِنَّا أَعْطَيْنَاكَ الْكُوثَرَ - (۱۴)

ابھی ابھی مجھ پر ایک سورہ نازل ہوا ہے۔ پھر پڑھا: ﴿بِسْمِ اللَّهِ الرَّحْمَنِ الرَّحِيمِ﴾ - ﴿إِنَّا أَعْطَيْنَاكَ الْكُوثَرَ﴾ -

۳۔ ابن عمر راوی ہیں کہ ﴿بِسْمِ اللَّهِ الرَّحْمَنِ الرَّحِيمِ﴾ ہر سورہ کے ساتھ نازل ہوتی ہے۔ (۱۵)

۴۔ حضرت ابن عباس کہتے ہیں:

جب رسول اللہ (ص) کے پاس جبرائیل بِسْمِ اللّٰهِ الرَّحْمٰنِ الرَّحِیْمِ لے کر نازل ہوتے تو آپ (ص) کو معلوم ہو جاتا تھا کہ جدید سورہ نازل ہونے والا ہے۔ (۱۶)

لیکن با این ہمہ امام ابو حنیفہ بسم اللہ کو سورہ حمد سمیت کسی بھی قرآنی سورے کا جزو نہیں سمجھتے۔ مزید توضیح کے لیے ملاحظہ ہو القرآن الکریم و روایات المدرستین از علامہ مرتضیٰ عسکری۔

بسم اللہ سورہ حمد کی ایک آیت ہے

اس بارے میں متعدد روایات موجود ہیں۔ جن کے راوی درج ذیل جلیل القدر اصحاب ہیں:

۱۔ ابن عباس کہتے ہیں:

رسول اللہ (ص) سورہ حمد کی ابتدا بسم اللہ سے کرتے تھے۔ (۱۷)

حضرت ابن عباس کا یہ قول بھی مشہور ہے:

شیطان نے لوگوں سے قرآن کی سب سے بڑی آیت چرائی ہے۔ (۱۸)

۲۔ حضرت ام سلمہ فرماتی ہیں:

رسول اللہ (ص) سورہ حمد میں بسم اللہ پڑھتے تھے۔ (۱۹)

۳۔ جابر (۲۰)

۴۔ نافع (۲۱)

۵۔ ابو ہریرہ

۶۔ انس بن مالک (۲۲)

بسم اللہ کا بالجھر (آواز سے) پڑھنا

اس بات پر بھی کبار اصحاب کی متعدد روایات موجود ہیں کہ رسول اللہ (ص) بسم اللہ کو آواز کے ساتھ پڑھتے تھے۔

۱۔ ابو ہریرہ راوی ہیں:

قَالَ رَسُولُ اللَّهِ: ثُمَّ عَلَّمَنِي جِبْرَائِيلُ الصَّلَاةَ فَقَامَ فَكَبَّرَ لَنَا.

رسول اللہ (ص) نے فرمایا: جبرائیل نے مجھے نماز سکھائی۔ پس وہ کھڑے ہوئے،

ثُمَّ قَرَأَ بِسْمِ اللَّهِ الرَّحْمَنِ الرَّحِيمِ فِيمَا يُجَهَرُ بِهِ فِي كُلِّ رَكْعَةٍ (۲۳)
تکبیر کھی تاکہ اقتداء کی جائے، بِسْمِ اللَّهِ الرَّحْمَنِ الرَّحِيمِ ہر رکعت میں بالجھر پڑھی۔

۲۔ حضرت عائشہ فرماتی ہیں :

رسول اللہ (ص) بِسْمِ اللَّهِ الرَّحْمَنِ الرَّحِيمِ کو بالجھر پڑھتے تھے۔ (۲۴)

۳۔ حضرت علی علیہ السلام سے روایت ہے :

رسول اللہ (ص) دونوں سورتوں میں کو بالجھر پڑھتے تھے۔ (۲۵)

۴۔ ابو ہریرہ کہتے ہیں :

رسول اللہ (ص) بِسْمِ اللَّهِ الرَّحْمَنِ الرَّحِيمِ کو بالجھر پڑھتے تھے مگر لوگوں نے اسے ترک کر دیا۔ (۲۶)

۵۔ ابو طفیل امام علی بن ابی طالب رضی اللہ عنہ سے روایت کرتے ہیں :

رسول اللہ (ص) بسم اللہ کو واجب نمازوں میں بالجھر پڑھتے تھے۔ (۲۷)

۶۔ انس بن مالک کہتے ہیں :

میں نے سنا کہ رسول اللہ بسم اللہ کو بالجھر پڑھتے تھے۔ (۲۸)

۷۔ ابن عمر راوی ہیں :

میں نے نبی (ص)، ابو بکر اور عمر کے پیچھے نمازیں پڑھیں۔ وہ سب بسم اللہ کو بالجھر پڑھتے تھے۔ (۲۹)

۸۔ انس راوی ہیں :

میں نے نبی (ص) ابو بکر، عمر اور علی علیہ السلام کے پیچھے نمازیں پڑھیں۔ سب نے بسم اللہ کو بالجھر پڑھا۔ (۳۰)
اس کے علاوہ بہت سے علماء نے بسم اللہ کو بالجھر پڑھنے اور اس کے ضروری ہونے پر خصوصی کتب تالیف کی ہیں

مثلاً:

۱۔ کتاب البسملة۔ تالیف: ابن خنیمہ متوفی ۳۱۱ھ

۲۔ کتاب الجھر بالبسملة۔ تالیف: خطیب بغدادی متوفی ۴۶۳ھ

۳۔ کتاب الجھر بالبسملة۔ تالیف: ابو سعید بو شینخی متوفی ۵۳۶ھ

۴۔ کتاب الجھر بالبسملة۔ تالیف: جلال الدین محلی شافعی متوفی ۸۶۴ھ

تشریح کلمات

اسم: (س م و) یہ لفظ اگر سمو سے مشتق ہو تو اس کا معنی ”بلندی“ ہے کیونکہ اسم اپنے معنی کو پردہِ خفا سے منصف شہود پر لاتا ہے اور اگر و س م سے مشتق ہو تو ”علامت“ کے معنی میں ہے۔

اللہ: (ال ہ) آلۃ یعنی عَبْد۔ الہ سے مراد ہے معبود۔ حذف ہمزہ کے بعد ال معرفہ داخل کرنے سے اللہ بن گیا۔ یہ اسم ذات ہے جو اللہ کی مقدس ذات سے مخصوص ہے۔ هَلْ نَعْلَمُ لَهُ سَمِيًّا^(۳۱) ”کیا اس کا کوئی ہم نام تیرے علم میں ہے۔“

الرَّحْمَنُ: (رح م) رحمت سے صیغہ مبالغہ ہے یعنی نہایت رحم کرنے والا ”مہربان“، جس کی رحمت ہر چیز کو شامل ہو۔ یہ لفظ اللہ تعالیٰ کا خصوصی لقب ہے۔

الرَّحِيمُ: صفت رحم سے متصف ذات جس کی رحمت کثیر ہو۔ یہ ”شریف“ اور ”کریم“ کے وزن پر ہے اور یہ وزن ایسی صفت بیان کرنے کے لیے آتا ہے جو کسی ذات کے لاینفک لوازم میں سے ہو۔

تفسیر آیات

﴿بِسْمِ اللّٰهِ﴾

بسم اللہ میں باء ”استعانت“ کے معنی میں ہے یعنی میں سہارا اور مدد لیتا ہوں اللہ کے نام سے۔

اولاً تو لفظ اللہ ہی اسم اعظم ہونے کے اعتبار سے بہت بڑا سہارا ہے۔ ثانیاً اسم سے مراد مسمی ہوتا ہے۔ جیسے ﴿سَبِّحْ اسْمَ رَبِّكَ﴾^(۳۲) میں نام خدا کی نہیں بلکہ ذات خدا کی تسبیح مراد ہے۔

قرآن کا ہر سورہ انسانیت کے لیے صحیفہ نجات ہے۔ اس لیے ہر سورے کی ابتدا بسم اللہ سے ہوتی ہے۔ ”اسم“ ذات کی ترجمانی کرتا ہے، کیونکہ اسم اگر قراردادی اور اعتباری ہو تو اس کے لیے مخصوص الفاظ منتخب کیے جاتے ہیں اور اگر تکوینی ہو تو اس مقصد کے لیے مخصوص ذات کا انتخاب کیا جاتا ہے۔ الفاظ کی شکل میں اسم اعظم بسم اللہ ہے اور ذات کی شکل میں اسم اعظم محمد صلی اللہ علیہ وآلہ وسلم کی ذات اقدس ہے، لہذا اللہ تعالیٰ نے جس طرح اپنی تشریحی و

تدوینی کتاب قرآن کو بسم اللہ سے شروع کیا، اسی طرح اپنی تکوینی کتاب ”کائنات“ کی ابتدا ذات محمد (ص) سے کی اور تمام مخلوقات سے پہلے نور محمدی (ص) خلق فرمایا:

إِبْتَدَأَ اللَّهُ كِتَابَهُ التَّدْوِينِي بِذِكْرِ اسْمِهِ كَمَا إِبْتَدَأَ فِي كِتَابِهِ التَّكْوِينِي بِاسْمِهِ الْأَيْمَ فَخَلَقَ الْحَقِيقَةَ الْمُحَمَّدِيَّةَ وَ نُورَ النَّبِيِّ الْأَكْرَمِ قَبْلَ سَائِرِ الْمَخْلُوقِينَ (۳۳)

اللہ تعالیٰ نے اپنی تدوینی کتاب کی ابتدا اپنے نام سے کی جیسا کہ اس نے اپنی تکوینی کتاب کی ابتدا اپنے کامل اسم سے کی۔ چنانچہ تمام مخلوقات سے پہلے حقیقت اور نور محمدی (ص) کو خلق کیا۔

﴿ الرَّحْمَنِ الرَّحِيمِ ﴾

۱۔ قرآن کی ابتدا ذکر رحمت سے ہو رہی ہے۔ خود قرآن بھی اللہ کی عظیم رحمت ہے:

﴿ وَ نُنزِّلُ مِنَ الْقُرْآنِ مَا هُوَ شِفَاءٌ وَ رَحْمَةٌ لِّلْمُؤْمِنِينَ ﴾ (۳۴)

اور ہم قرآن میں سے ایسی چیز نازل کرتے ہیں جو مومنین کے لیے تو شفا اور رحمت ہے۔ خود رسول کریم (ص) بھی اللہ کی عظیم رحمت ہیں:

﴿ وَ مَا أَرْسَلْنَاكَ إِلَّا رَحْمَةً لِّلْعَالَمِينَ ﴾ (۳۵)

اور (اے محمد) ہم نے آپ کو عالمین کے لیے بس رحمت بنا کر ہی بھیجا ہے۔

رحمت کی اس غیر معمولی اہمیت کا اندازہ اس بات سے بھی لگایا جاسکتا ہے کہ خداوند عالم نے رحمت کو اپنی ذات پر لازم قرار دے رکھا ہے:

﴿ كَتَبَ رَبُّكُمْ عَلَى نَفْسِهِ الرَّحْمَةَ ﴾ - (۳۶)

تمہارے رب نے رحمت کو اپنے اوپر لازم قرار دیا ہے۔

۲۔ رحمن۔ بے پایاں رحم کرنے والا۔ مگر یہ نہیں بتایا گیا کہ وہ کس پر رحم کرنے والا ہے۔ اس کا راز یہ ہے کہ اگر اس کا ذکر کر دیا جاتا تو خدا کی رحمانیت اسی کے ساتھ مخصوص ہو جاتی جب کہ ذکر نہ کرنے سے اللہ کی رحمانیت کا دائرہ وسیع رہتا ہے۔ لفظ الرحمن ہمیشہ کسی قید و تخصیص کے بغیر استعمال ہوتا ہے یعنی رحمن بالمومنین نہیں کھا جاتا کیونکہ خدا فقط مومنین پر ہی رحم کرنے والا نہیں ہے:

﴿ فَإِنَّ كَلِمَةَ الرَّحْمَنِ فِي جَمِيعِ مَوَارِدِ اسْتِعْمَالِهَا مَحْدُوفَةٌ الْمُتَعَلِّقِ فَيُسْتَفَادُ مِنْهَا الْعُمُومُ وَ أَنَّ رَحْمَتَهُ وَسِعَتْ كُلَّ شَيْءٍ ﴾

﴿ - (۳۷) ﴾

لفظ رحمن جہاں بھی استعمال ہوا ہے اس کا متعلق محذوف ہے، اسی لیے اس سے عمومیت کا استفادہ ہوتا ہے کہ اللہ کی رحمت ہر شے کو گھیرے ہوئے ہے۔

۳۔ رحمن اور رحیم کو بِسْمِ اللہ جیسی اہم ترین آیت میں باہم ذکر کرنے سے مقام رحمت کی تعبیر میں جامعیت آجاتی ہے کیونکہ رحمن سے رحیم کی عمومیت و وسعت و رَحْمَتِي وَسِعَتْ كُلَّ شَيْءٍ ﴿۳۸﴾ ”اور میری رحمت ہر چیز کو شامل ہے“ اور رحیم سے رحیم کا لازمہ ذات ہونا مراد ہے كَتَبَ رَبُّكُمْ عَلَى نَفْسِهِ الرَّحْمَةَ ﴿۳۹﴾ چنانچہ اس تعبیر میں عموم رحمت اور لزوم رحمت دونوں شامل ہیں۔

۴۔ رحمن اور رحیم، رحم سے مشتق ہیں، جو احتیاج، ضرورت مند اور محرومی کے موارد میں استعمال ہوتا ہے۔ کیونکہ کسی شے کے فقدان کی صورت میں احتیاج، ضرورت اور پھر رحم کا سوال پیدا ہوتا ہے اور رحم کرنے والا اس چیز کا مالک ہوتا ہے جس سے دوسرا شخص (جس پر رحم کیا جاتا ہے) محروم ہوتا ہے۔

بعض علماء کے نزدیک رحمن اسم ذات ہے، کیونکہ قرآن میں بہت سے مقامات پر اس لفظ سے ذات کی طرف اشارہ کیا گیا ہے:

﴿ قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ ﴾ ﴿۴۰﴾

کہہ دیجیے: اگر رحمن کی کوئی اولاد ہوتی تو سب سے پہلے میں (اس کی) عبادت کرنے والا ہوں۔

اس لیے اس لفظ کو غیر اللہ کے لیے استعمال کرنا جائز نہیں ہے۔

اللہ تعالیٰ ہر کمال اور طاقت کا سرچشمہ ہے، جب کہ انسان اور دیگر مخلوقات محتاج اور ضرورت مند ہیں۔ کائنات کا مالک اپنے محتاج بندوں کو یہ باور کرا رہا ہے کہ وہ سب سے پہلے رحمن و رحیم ہے، کیونکہ وہی ہر فقدان کا جبران، ہر احتیاج کو پورا اور ہر کمی کو دور کرتا ہے اور اپنے بندوں کو نعمتوں سے نوازتا ہے۔

۵۔ نماز میں بسم اللہ کو بالجھر (آواز کے ساتھ) پڑھنا مستحب ہے۔ حدیث کے مطابق یہ مومن کی علامت ہے۔

احادیث

امام حفص صادق علیہ السلام اپنے پدر بزرگوار ﷺ سے روایت فرماتے ہیں:

بِسْمِ اللَّهِ الرَّحْمَنِ الرَّحِيمِ أَقْرَبُ إِلَى اسْمِ اللَّهِ الْأَعْظَمِ مِنْ نَاطِرِ الْعَيْنِ إِلَى بَيَاضِهَا۔^(۴۱)

بِسْمِ اللَّهِ الرَّحْمَنِ الرَّحِيمِ اس کے اسم اعظم سے ایسے نزدیک ہے جیسے آنکھ کا قرینہ سفیدی سے۔

امام محمد باقر علیہ السلام سے مروی ہے:

بِسْمِ اللَّهِ الرَّحْمَنِ الرَّحِيمِ أَقْرَبُ إِلَى اسْمِ اللَّهِ الْأَعْظَمِ مِنْ سَوَادِ الْعَيْنِ إِلَى بَيَاضِهَا^(۴۲)

بِسْمِ اللَّهِ الرَّحْمَنِ الرَّحِيمِ اس کے اسم اعظم سے اتنی نزدیک ہے جتنی آنکھ کی سیاہی اس کی سفیدی سے قریب ہے

اہم نکات

۱۔ ہر کام کی ابتدا میں اپنے مہربان معبود یعنی اللہ کا نام لینا آداب بندگی میں سے ہے۔

۲۔ ہر کام کو نام خدا سے شروع کرنے سے انسان کے کائناتی موقف اور تصور حیات کا تعین ہوتا ہے کہ کائنات پر اسی کی حاکمیت ہے لَمْ يُؤْتِرْ فِي الْوُجُودِ إِلَّا اللَّهُ ہر کام اور ہر چیز میں صرف اسی کا دخل ہو سکتا ہے۔ چنانچہ حدیث میں ہے:

كُلُّ أَمْرٍ ذِي بَالٍ لَمْ يُبْدَأْ بِسْمِ اللَّهِ فَهُوَ آبَتْرٌ^(۴۳) یعنی ہر وہ اہم کام جسے اللہ کے نام سے شروع نہ کیا جائے اپنے مطلوبہ انجام تک نہیں پہنچتا۔ چونکہ اس کائنات میں اللہ ہی سب کا مطلوب و مقصود ہے اور اس کے بغیر ہر کام ادھورا اور ابتر رہتا ہے، لہذا حصول مرام کے لیے اس کے نام سے ابتدا کرنا ضروری ہے۔

۳۔ رحمن سے رحمت کی عمومیت اور رحیم سے رحمت کا لازمہ ذات ہونا، رحمن کے صیغہ مبالغہ ہونے اور رحیم کے صفت مشبہ ہونے سے ظاہر ہے۔

۴۔ اللہ کے اوصاف میں رحمن و رحیم کو سب سے زیادہ اہمیت حاصل ہے۔

۵۔ اللہ کی رحمانیت سب کو شامل ہے جب کہ اس کی رحیمیت صرف مومنین کے لیے ہے۔

تحقیق مزید

الوسائل ٤:٥٩ باب ان البسملة آية الوسائل ١١٩:٦ - ١١٩:٧ - ٧:١٦٩ - ١٦٩ - مستدرک الوسائل ١٦٦:٤ - ٤:
١٨٧ - ١٨٩:٤ - عوالی اللآلی ١٠٢:٤

﴿ الْحَمْدُ لِلَّهِ رَبِّ الْعَالَمِينَ ﴾ ۲

۲۔ ثنائے کامل اللہ کے لیے ہے جو سارے جہانوں کا پروردگار ہے۔

تشریح کلمات

الحمد: (ح م د) ثنائے کامل۔ اختیاری خوبیوں کی تعریف کرنے کو حمد کہتے ہیں۔ آل کلمہ استغراق ہے۔ یعنی ساری حمد، کوئی بھی حمد ہو۔ اس لیے ہم نے آل کا ترجمہ کامل سے کیا ہے۔

رب: (ر ب) کسی شے کو تدریجاً ارتقائی درجات کی طرف لے جانے والا۔ رب اس مالک کو کہتے ہیں جس کے ہاتھ میں تدبیر امور ہو۔ المالك الذي بيده تدبير الامور۔ العین میں مذکور ہے: و من ملك شيئاً فهو ربه۔ جو کسی چیز کا مالک بنے وہ اس کا رب کہلائے گا۔ لسان العرب میں ہے: فَلَان رَبُّ هَذَا الشَّيْءِ أَي مَلِكُهُ لَهُ فَلان اس چیز کا رب یعنی مالک ہے۔ بادل کو رباب کہتے ہیں، کیونکہ اس سے برسنے والے پانی سے نباتات کی نشوونما ہوتی ہے۔

جو شخص ربکی طرف منسوب ہوا، اسے ربانی کہتے ہیں۔ ارشاد قدرت ہے:

كُونُوا رَبَّانِيِّنَ (۴۴)

اللہ والے بن جاؤ۔

حضرت علی علیہ السلام سے روایت ہے کہ آپ ﷺ نے فرمایا:

أَنَا رَبَّانِيٌّ هَذِهِ الْأُمَّةُ (۴۵)

میں اس امت کا ربانی ہوں۔

تفسیر آیات

﴿ الْحَمْدُ لِلَّهِ ﴾

الحمد دو لفظوں آل اور حمد سے مرکب ہے۔ آل عمومیت کا معنی دیتا ہے اور حمد ثنائے کامل کو کہتے ہیں۔ اردو زبان کی گنجائش کے مطابق اس کا مفہوم یہ بنتا ہے: ثنائے کامل اللہ کے لیے ہے۔ یعنی اگر غیر خدا کے لیے بظاہر کوئی جزوی ثنا

اور حمد دکھائی دے تی بھی ہے تو اس کا حقیقی سرچشمہ بھی ذات خداوندی ہے۔ بالفاظ دیگر مخلوقات کی حمد و ثنا کی بازگشت ان کے خالق کی طرف ہوتی ہے:

﴿ رَبُّنَا الَّذِي أَعْطَى كُلَّ شَيْءٍ حَلْفَهُ ثُمَّ هَرَدَى ﴾ (۴۶)

ہمارا رب وہ ہے جس نے ہر چیز کو اس کی خلقت بخشی پھر ہدایت دی۔

تمام موجودات معلول ہیں اور اللہ تعالیٰ ان کے لیے علت العلل ہے۔ لہذا معلول کے تمام اوصاف فعلت کے مرہون منت ہوتے ہیں۔ یہاں تک کہ ان کا وجود جو ایک کمال ہے، وہ بھی اللہ کی طرف سے ہے۔ اسی لیے حضرت امام محمد باقر علیہ السلام سے مروی ہے کہ آپ ﷺ نے الحمد للہ کہنے کے بعد فرمایا:

﴿ فَمَا مِنْ حَمْدٍ إِلَّا وَهُوَ دَاخِلٌ فِيهَا قُلْتُ ﴾ (۴۷) یعنی ہر قسم کی حمد و ثنا اس جملے الحمد للہ میں داخل ہے جو میں نے

کہا ہے۔

﴿ رَبِّ الْعَالَمِينَ ﴾

امام جعفر صادق علیہ السلام سے مروی ہے:

﴿ شُكْرُ النِّعْمَةِ اجْتِنَابُ الْمَحَارِمِ وَ تَمَامُ الشُّكْرِ قَوْلُ الرَّجُلِ الْحَمْدُ لِلَّهِ رَبِّ الْعَالَمِينَ ﴾ (۴۸)

حرام سے اجتناب کرنا نعمت کا شکر ہے اور الحمد للہ رب العالمین کہنے سے شکر کی تکمیل ہوتی ہے۔

توحید رب تمام انبیاء ﷺ کی تبلیغ کا محور و مرکز رہی ہے، ورنہ توحید خالق کے تو مشرکین بھی قائل تھے۔ ملاحظہ ہو

سورۃ عنکبوت: ۶۳ تا ۶۱۔ سورہ زخرف: ۸۷، ۹۔ لقمان: ۲۵

تریت یعنی کسی شے کو بتدریج ارتقائی منازل کی طرف لے جانا۔ جب لفظ رب کو بلا اضافت استعمال کیا جائے تو

اس کا اطلاق صرف اللہ تعالیٰ پر ہوتا ہے:

﴿ قُلْ أَعْبُدُوا اللَّهَ أَعْبُدُوا رَبًّا وَهُوَ رَبُّ كُلِّ شَيْءٍ ﴾ (۴۹)

کہہ دیجیے: کیا میں اللہ کو چھوڑ کر کسی اور کو اپنا رب بناؤں؟ حالانکہ وہ ہر چیز کا رب ہے۔

البتہ غیر خدا کے لیے اضافت ضروری ہے جیسے رب الیبت، رب السفینتہ وغیرہ۔

لفظ رب اس مالک کے معنی میں استعمال ہوتا ہے، جس کے ہاتھ میں مملوک کے امور کی تدبیر ہو۔ اسلامی تعلیمات کا مرکزی نکتہ خالق و مدبر کی وحدت ہے کہ جس نے خلق کیا ہے اسی کے ہاتھ میں تدبیر امور ہے: **يَدَبِّرُ الْأُمُورَ مِنَ السَّمَاءِ إِلَى الْأَرْضِ**۔

انسانی تکامل و ارتقا کا مربی خدا ہے اور حقیقی مالک بھی وہی ہے اس لیے لفظ رب کو مقام دعا میں بہت اہمیت حاصل ہے۔ تمام انبیاء ﷺ کی یہ سیرت رہی ہے کہ انھوں نے اپنی دعاؤں کی ابتدا لفظ رب سے کی اور اللہ کو ہمیشہ اسی لفظ سے پکارا: ﴿رَبَّنَا آتِنَا فِي الدُّنْيَا حَسَنَةً﴾ (۵۰) ﴿رَبَّنَا لَا تُزِغْ قُلُوبَنَا﴾ (۵۱) ﴿رَبَّنَا وَابْعَثْ فِيهِمْ رَسُولًا مِّنْهُمْ﴾ (۵۲)

عالمین: اسم جمع ہے۔ موجودات کی ایک صنف پر اس کا اطلاق ہوتا ہے جیسے عالم الانس، عالم الارواح وغیرہ۔ اللہ کے سوا پوری کائنات پر بھی اس کا اطلاق ہوتا ہے۔ ممکن ہے عالمین سے یہاں پہلا معنی مراد ہو۔ بنا بریں رَبِّ الْعَالَمِينَ کا معنی یہ ہوا کہ تمام عالمین کا مربی اور ان کی ارتقا کا سرچشمہ فقط اللہ ہے۔ اس جامع اور وسیع نظریہ توحید سے وہ فرسودہ توہمات بھی باطل ہو جاتے ہیں، جن کے مطابق مشرکین تربیت و فیض کا سرچشمہ ایک ذات کی بجائے متعدد ذوات کو قرار دیتے اور ایک رب کی بجائے بہت سے ارباب کو پکارتے تھے

اہم نکات

- ۱۔ ہر حمد و ثناء کی بازگشت اللہ تعالیٰ کی طرف ہے۔ **الْحَمْدُ لِلَّهِ**
- ۲۔ تمام کائنات کا مالک اور ہر ارتقا کا سرچشمہ اللہ تعالیٰ ہے۔ **رَبِّ الْعَالَمِينَ**
- ۳۔ کائنات پر صرف ایک رب کی حاکمیت ہے۔
- ۴۔ ربوبیت کا تقاضا یہ ہے کہ مربوب اپنے رب کی تعریف کرے۔
- ۵۔ مربی کے بغیر ارتقائی مراحل طے نہیں ہو سکتے۔
- ۶۔ تربیت یعنی حقیقی منزل کی طرف رہنمائی سب سے اہم کام ہے۔
- ۷۔ لفظ عالمین سے ظاہر ہے کہ تربیت کا دائرہ نہایت وسیع ہے۔

۸- وحدت مری نظام کائنات میں ہم آہنگی اور وحدت ہدف کی ضامن ہے۔

﴿ الرَّحْمَنِ الرَّحِيمِ ﴾ ۳

۳۔ جو رحمن و رحیم ہے۔

تفسیر کلمات

وہ اللہ جو لائق حمد و ثنا، سرچشمہ تربیت و ارتقا اور صفت رحمانیت و رحیمیت سے متصف ہے، عالمین کا مالک اور قادر و قهار ہونے کے باوصف رحمن و رحیم بھی ہے۔
مخفی نہ رہے کہ بسم اللہ میں رَحْمَن و رَحِيم کے ذکر کے بعد اس مقام پر دوبارہ تذکرہ بے جا تکرار نہیں بلکہ بسم اللہ میں اس کا ذکر مقام الوہیت میں ہوا تھا، جب کہ یہاں مقام ربوبیت میں رَحْمَن و رَحِيم کا تذکرہ ہو رہا ہے۔
اللہ کی رحمت سے وہ لوگ بھرہ مند ہو سکتے ہیں جو اس کے بندوں پر رحم کرتے ہیں۔ اِرْحَمْ اَرْحَم۔

اہم نکات

- ۱۔ اللہ تعالیٰ الوہیت کے ساتھ ساتھ ربوبیت میں بھی رَحْمَن و رَحِيم ہے۔
- ۲۔ دوسروں پر رحم کر کے ہی رحمت خداوندی کا اہل بنا جا سکتا ہے۔

۳- ﴿ مَا لِكَ يَوْمَ الدِّينِ ﴾

۴- روز جزا کا مالک ہے۔

تشریح کلمات

دین: (دی ن) جزا اور اطاعت کے معنی میں استعمال ہوتا ہے۔ شریعت کے معنی میں بطور استعارہ استعمال ہوا ہے۔

تفسیر آیات

اللہ تعالیٰ ہی کائنات کا حقیقی سرپرست، روز جزا و سزا کا مالک اور صاحب اختیار ہے۔ وہ اپنی ملکیت میں جس طرح چاہے تصرف کر سکتا ہے۔ مجرم کو بخش دینا یا اسے سزا دینا اس کے اختیار میں ہے۔ وہ روز جزا کا قاضی ہی نہیں بلکہ مالک و صاحب اختیار بھی ہے۔

یہاں پر یہ سوال پیدا ہوتا ہے کہ جب اللہ تعالیٰ پوری کائنات کا مالک ہے تو پھر صرف روز جزا سے اس مالکیت کی تخصیص کیوں کی گئی؟

اس کا جواب یہ ہے:

اولاً: دنیا میں مجازی مالک بھی ہوتے ہیں جب کہ بروز قیامت کوئی مجازی مالک نہ ہوگا:

﴿ يَوْمَ لَا تَمْلِكُ نَفْسٌ لِنَفْسٍ شَيْئًا وَ الْأَمْرُ يَوْمَئِذٍ لِلَّهِ ﴾ - (۵۳)

اس دن کسی کو کسی کے لیے کچھ (کرنے کا) اختیار نہیں ہوگا اور اس دن صرف اللہ کا حکم چلے گا۔

ثانیاً: دنیا میں تو اس مالک حقیقی کے منکر بھی موجود ہوتے ہیں، لیکن روز جزا تو کوئی لَسَنِ الْمَلِكِ الْيَوْمَ (۵۴) کا جواب دینے

والا نہ ہوگا۔

ثالثاً: دنیا میں اللہ کا صرف تکوینی حکم نافذ تھا، جب کہ تشریحی احکام کی نافرمانی بھی ہوتی تھی، لیکن بروز قیامت اس کے تمام احکام نافذ ہوں گے، کوئی نافرمانی کی جرأت نہیں کر سکے گا۔

رابعاً: دنیا میدان عمل اور دار الامتحان ہے، اس لیے بندے کو کچھ اختیارات دیے گئے ہیں، لیکن قیامت نتیجے اور جزائے عمل کا دن ہے، لہذا اس دن فقط اللہ کی حاکمیت ہوگی بندوں کو کوئی اختیار نہیں دیا جائے گا۔ روز جزا کا تصور انسانی زندگی پر گھرے اثرات مرتب کرتا ہے۔ کیونکہ اس عقیدے سے دنیاوی زندگی کو قدر و قیمت ملتی ہے اور اس میں پیش آنے والی سختیوں کی توجیہ میسر آتی ہے۔ زندگی سکون و اطمینان اور صبر و استقامت سے گزرتی ہے اور انسان نا انصافیوں کو دیکھ کر مایوس نہیں ہوتا۔

حضرت امام زین العابدین علیہ السلام سے مروی ہے:

لَوْ مَاتَ مَنْ بَيْنَ الْمَشْرِقِ وَالْمَغْرِبِ لَمَا اسْتَوْحَشْتُ بَعْدَ أَنْ يَكُونَ الْقُرْآنُ مَعِيَ وَ كَانَ ع إِذَا قَرَأَ ” ﴿مَالِكِ يَوْمِ الدِّينِ﴾ “ يُكْرَرُهَا حَتَّى كَادَ أَنْ يَمُوتَ۔ (۵۵)

اگر مشرق و مغرب کے درمیان سب لوگ مرجائیں تو میں وحشت زدہ نہ ہوں گا اگر قرآن میرے ساتھ ہے۔ جب مالک یوم الدین کی تلاوت فرماتے تو اس کی اتنی تکرار کرتے کہ لگتا تھا جیسے جان جھاں آفریں کے سپرد ہو رہی ہے۔

اہم نکات

- ۱۔ قیامت کے دن مالکیت و حاکمیت صرف اللہ کی ہوگی۔
- ۲۔ انسانی و اخلاقی اقدار کا تعلق روز جزا سے ہے۔
- ۳۔ اللہ کے ہاں اخروی احتساب کا عقیدہ انسان کو دنیا میں خود احتسابی پر آمادہ کرتا ہے۔

۵- ﴿إِيَّاكَ نَعْبُدُ وَإِيَّاكَ نَسْتَعِينُ﴾

۵- ہم صرف تیری عبادت کرتے ہیں اور تجھ ہی سے مدد مانگتے ہیں۔

تفسیر آیات

﴿إِيَّاكَ نَعْبُدُ﴾

کسی ذات کی تعظیم و تکریم اور اس کی پرستش کے چار عوامل ہو سکتے ہیں۔ کمال، احسان، احتیاج اور خوف۔ اللہ تعالیٰ کی پرستش و عبادت میں یہ چاروں عوامل موجود ہیں۔

کمال: اگر کسی کمال کے سامنے ہی سر تعظیم و تسلیم خم ہونا چاہیے تو اس عالم ہستی میں فقط اللہ تعالیٰ ہی کمال مطلق ہے، جس میں کسی نقص کا شائبہ تک نہیں۔ تمام کمالات کا منبع اور سرچشمہ اسی کی ذات ہے۔ آسمانوں اور زمین میں بسنے والے اسی کمال مطلق کی عبودیت میں اپنا کمال حاصل کرتے ہیں:

﴿إِنْ كُنْ مِنْ فِي السَّمٰوٰتِ وَ الْأَرْضِ اِلَّا اَتٰى الرَّحْمٰنِ عَبْدًا﴾ (۵۶)

جو کوئی آسمانوں اور زمین میں ہے وہ اس رحمن کے حضور صرف بندے کی حیثیت سے پیش ہوگا۔ احسان: اگر کسی محسن کی احسان مندی عبادت و تعظیم کا سبب بنتی ہے تو یہاں بھی اللہ کی ذات ہی لائق عبادت ہے، کیونکہ وہی ارحم الراحمین ہے۔ اس نے اپنے اوپر رحمت کو لازم کر رکھا ہے:

﴿كَتَبَ رَبُّكُمْ عَلٰى نَفْسِهِ الرَّحْمَةَ﴾ (۵۷)

تمہارے رب نے اپنے اوپر رحمت کو لازم قرار دیا ہے۔

احتیاج: عبادت کا سبب اگر احتیاج ہے تو یہاں بھی معبود حقیقی اللہ ہی ہے، کیونکہ وہ ہر لحاظ سے بے نیاز ہے اور کائنات کی ہر چیز اس کی محتاج ہے۔ وہ علت العلل ہے اور باقی سب موجودات معلول ہیں اور ظاہر ہے کہ علت کے مقابلے میں معلول مجسم احتیاج ہوتا ہے:

﴿يٰۤاَيُّهَا النَّاسُ اَنْتُمْ الْفُقَرَاءُ اِلٰى اللّٰهِ وَ اللّٰهُ هُوَ الْعَزِيزُ الْحَمِيْدُ﴾ (۵۸)

اے لوگو! تم اللہ کے محتاج ہو اور اللہ تو بے نیاز، لائق ستائش ہے۔

خوف: اگر وجہ تعظیم و عبادت خوف ہے تو خداوند عالم کی طرف سے محاسبے اور مواخذے کا خوف انسان کو اس کی طرف متوجہ کرتا ہے۔ وہ جانتا ہے کہ ایک دن اسے اللہ کی بارگاہ میں پیش ہو کر اپنے اعمال کا حساب دینا ہوگا:

﴿ مَنْ عَمِلَ صَالِحًا فَلِنَفْسِهِ وَ مَنْ أَسَاءَ فَعَلَيْهَا ثُمَّ إِلَىٰ رَبِّكُمْ تُرْجَعُونَ ﴾ - (۵۹)

جو نیکی کرتا ہے وہ اپنے لیے کرتا ہے اور جو برائی کا ارتکاب کرتا ہے اس کا وبال اسی پر ہے، پھر تم اپنے پروردگار کی طرف لوٹائے جاؤ گے۔

رحمن و رحیم، رب العالمین اور روز جزاء کے مالک پر ایمان لانے کا لازمی نتیجہ یہ ہے کہ عبادت صرف اسی کی ہو، کیونکہ سابقہ آیات میں عبادت کے تمام عوامل بیان ہو چکے ہیں۔

﴿ الْحَمْدُ لِلَّهِ ﴾ سے کمال خداوندی کی نشاندہی ہوتی ہے یعنی خداوند عالم کمال کی اس منزل پر ہے کہ تمام حمد و ثنا صرف اسی کے شایان شان ہے۔

﴿ رَبِّ الْعَالَمِينَ ﴾ سے عبادت کا دوسرا عامل ”احتیاج“ سمجھ میں آتا ہے۔ یعنی خدا ساری کائنات کا مالک، مربی اور پالنے والا ہے باقی سب اس کی تربیت کے محتاج ہیں۔

﴿ الرَّحْمَنُ الرَّحِيمُ ﴾ سے تیسرا عامل ”احسان“ آشکار ہوتا ہے۔ یعنی خدا کا احسان عام ہے اور ہر چیز کو شامل ہے۔ ﴿ مَالِكِ يَوْمِ الدِّينِ ﴾ کے ضمن میں چوتھا عامل ”خوف“ بیان کیا گیا ہے۔ یعنی قیامت کا یقین اللہ کے عدل سے خوف کا باعث بنتا ہے ورنہ ذاتِ الہی سے خوف کا کوئی معنی نہیں۔ وہ تو رحیم و غفور ہے۔ بنا بریں ہر اعتبار سے عبادت صرف اسی کی ہو سکتی ہے:

﴿ وَ قَضَىٰ رَبُّكَ أَلَّا تَعْبُدُوا إِلَّا إِيَّاهُ ﴾ - (۶۰)

اور آپ کے پروردگار نے فیصلہ کر دیا ہے کہ تم اس کے سوا کسی کی بندگی نہ کرو۔

عبادت کی تعریف

عبادت کی تعریف اور مفہوم کے بارے میں کچھ لوگوں کو غلط فہمی ہے اور عبادت کی یہ تعریف کرتے ہیں۔ کسی کے تقرب اور اس کی شفاعت کے حصول کے لیے قلبی تعلق قائم کرن (۶۱)

اس تعریف میں قلبی تعلق اور تعظیم کو عبادت قرار دیا گیا ہے اور اس غلط تعریف کی بنیاد پر یہ لوگ اکثر مسلمانوں کو مشرک قرار دیتے ہیں، جب کہ قرآن میں غیر خدا سے قلبی تعلق اور تعظیم کرنے کی ترغیب موجود ہے:

﴿ وَ مَنْ يُعْظِمِ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ﴾ - (۶۲)

جو شعائرِ اللہ کا احترام کرتا ہے تو یہ دلوں کا تقویٰ ہے۔

والدین کے بارے میں فرمایا:

﴿ وَ اخْفِضْ لَهُمَا جَنَاحَ الذَّلِّ مِنَ الرَّحْمَةِ ﴾ - (۶۳)

اور مہر و محبت کے ساتھ ان (والدین) کے آگے انکساری کا پہلو جھکائے رکھو۔

عبادت کی صحیح تعریف قرآنی شواہد کی روشنی میں اس طرح ہے:

کسی کو خالق یا رب تسلیم کر کے اس کی تعظیم کرنا۔

خود لفظ ”عبادت“ سے اس کی تعریف نکل آتی ہے: چنانچہ عبد مملوک کو کہتے ہیں۔ العین میں آیا ہے: العبد المملوک

۔ اور مملوک اسے کہتے ہیں جس کا کوئی مالک ہو۔ چنانچہ رب مالک کو کہتے ہیں۔ العین میں آیا ہے:

و من ملک شیئاً فهو ربّه، لا یقال بغير الاضافة الا لله عز و جل۔

جو کوئی کسی چیز کا مالک بنتا ہے وہ اس کا رب کہلائے گا اور بغیر اضافہ کے مطلق رب صرف اللہ تعالیٰ کو کھا جاتا ہے۔

لہذا عبادت رب کی ہوتی ہے، اگر کوئی رب نہیں ہے تو کوئی اس کا عبد بھی نہیں ہوگا اور جب عبد نہیں ہے تو عبادت

بھی نہیں ہوگی۔ اس مطلب کو اس آیت میں بیان فرمایا ہے:

﴿ إِنَّ اللَّهَ رَبِّي وَ رَبُّكُمْ فَاعْبُدُوهُ هَذَا صِرَاطٌ مُسْتَقِيمٌ ﴾ (۶۴)

اللہ میرا رب اور تمہارا بھی رب ہے، پس تم اس کی عبادت کرو، یہی سیدھا راستہ ہے۔

مزید تحقیق کے لیے ملاحظہ ہو سورہ مریم آیت ۶۵، سورہ حج آیت ۷۷، سورہ انبیاء آیت ۹۲۔ ان آیات میں فرمایا ہے کہ

چونکہ اللہ ہی تمہارا رب ہے لہذا تم اسی کی عبادت کرو۔ ان سب آیات سے صاف ظاہر ہوتا ہے کہ عبادت رب کی ہوتی

ہے۔

چنانچہ بت پرست اپنے بتوں کو رب مانتے تھے پھر ان کی پرستش کرتے تھے، اس لیے مشرک قرار پائے۔ اسی طرح

کسی کو اپنا خالق تسلیم کر کے اس کی تعظیم کرنا بھی عبادت ہے۔ چنانچہ اللہ تعالیٰ کا ارشاد ہے:

﴿ ذَلِكُمْ اللَّهُ رَبُّكُمْ جَ لَا إِلَهَ إِلَّا هُوَ جَ خَالِقُ كُلِّ شَيْءٍ فَاعْبُدُوهُ ﴾ (۶۵)

یہی اللہ تمہارا رب ہے، اس کے سوا کوئی معبود نہیں، وہ ہر چیز کا خالق ہے، لہذا اس کی عبادت کرو۔
وَإِيَّاكَ نَسْتَعِينُ چونکہ کائنات کا مالک وہی ہے اور ہر چیز پر اسی کی حاکمیت ہے:

﴿ لَهُ مَقَالِيدُ السَّمَوَاتِ وَالْأَرْضِ ﴾ (۶۶)

آسمانوں اور زمین کی کنجیاں اسی کی ملکیت ہیں۔

لہذا جب مومن طاقت کے اصل سرچشمے سے وابستہ ہوتا ہے تو تمام دیگر طاقتوں سے بے نیاز ہو جاتا ہے اور کسی دوسری طاقت سے مدد لینے کی ضرورت ہی محسوس نہیں کرتا۔

غیر اللہ سے استمداد کا مطلب یہ ہوگا کہ سلسلہ استمداد اللہ تعالیٰ پر منتھی نہ ہو اور اس غیر اللہ کو اذن خدا بھی حاصل نہ ہو۔ لیکن اگر یہ سلسلہ اللہ تعالیٰ پر منتھی ہوتا ہو تو یہ اللہ سے براہ راست استمداد کے منافی نہیں۔ کیونکہ مخلوقات جس طرح اپنے وجود میں خالق حقیقی سے مستغنی اور بے نیاز نہیں، اسی طرح اپنے افعال میں بھی مستقل نہیں ہیں۔ ان کا ہر عمل فیض الہی کا کرشمہ ہوتا ہے۔ بنا بریں اگر خدا نے اپنے خاص بندوں کو وسیلہ بننے کی اجازت دے رکھی ہے تو ان سے استمداد درحقیقت خدا سے استمداد ہے۔ چنانچہ ارشاد باری تعالیٰ ہے:

﴿ وَ لَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَ اسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا ﴾ (۶۷)

اور جب یہ لوگ اپنے آپ پر ظلم کر بیٹھے تھے تو اگر آپ کی خدمت میں حاضر ہو کر اللہ سے معافی مانگتے اور رسول بھی ان کے لیے مغفرت کی دعا کرتے تو وہ اللہ کو توبہ قبول کرنے والا، رحم کرنے والا پاتے۔
یعنی اللہ سے طلب مغفرت کے لیے رسول (ص) کے دربار میں حاضر ہو کر انھیں وسیلہ بنانا (جاؤک) اور وسیلہ بن کر رسول کا (ص) ان کے لیے استغفار کرنا ہمارے دعا کے ثبوت کے لیے کافی ہے۔

نیز فرمایا:

﴿ وَ لَوْ أَنَّهُمْ رَضُوا مَا آتَاهُمُ اللَّهُ وَ رَسُولُهُ وَ قَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ وَ رَسُولُهُ ﴾ (۶۸)

اور کیا ہی اچھا ہوتا کہ اللہ اور اس کے رسول نے جو کچھ انھیں دیا ہے اگر وہ اس پر راضی ہو جاتے اور کہتے: ہمارے لیے اللہ کافی ہے، عنقریب اللہ اپنے فضل سے ہمیں بہت کچھ دے گا اور اس کا رسول بھی۔

نیز فرمایا:

﴿ وَ مَا نَقْمُوا إِلَّا أَنْ أَعْنَهُمُ اللَّهُ وَ رَسُوْلُهُ مِنْ فَضْلِهِ ﴾ - (۶۹)

اور انھیں صرف اس بات پر غصہ ہے

کہ اللہ اور اس کے رسول نے اپنے فضل سے ان (مسلمانوں) کو دولت سے مالا مال کر دیا ہے۔

”بہت کچھ عنایت کرنے“ اور ”دولت سے مالا مال کرنے“ میں اللہ تعالیٰ کے ساتھ رسول اللہ صلی اللہ علیہ وآلہ وسلم کا ذکر اس بات کا واضح ثبوت ہے کہ اللہ کے ساتھ اس کے رسول (ص) کا اس طرح ذکر کرنا کہ ”اللہ اور رسول (ص) نے بہت کچھ دیا ہے“ اور ”اللہ اور رسول (ص) نے دولت سے مالا مال کر دیا“، شرک نہیں ہے، کیونکہ یہ عطا و بخشش اللہ تعالیٰ سے ہٹ کر نہیں ہے کہ شرک کے زمرے میں چلی جائے بلکہ یہ تو مِنْ فَضْلِهِ کے ذیل میں آتی ہے۔

لہذا قرآنی تصریحات کے مطابق جب یہ کہنا درست ثابت ہو گیا کہ ”اللہ اور اس کے رسول (ص) نے دولت سے مالا مال کر دیا“ تو یہ کہنا بھی بے جا نہ ہوگا کہ ”اے رسول خدا (ص)! ہمیں دولت سے مالا مال فرمادیں۔“

لہذا جس طرح اللہ تعالیٰ سے حصول فیض میں وسائل اور وسائط کار فرما ہوتے ہیں، اسی طرح اللہ سے طلب فیض کے لیے بھی اس کے مجاز وسائل اور واسطوں کا ہونا ثابت ہے۔

یہاں ایک سوال یہ پیدا ہوتا ہے کہ جب مخلوق سے مدد طلب کرنا شرعاً جائز ہے جیسا کہ قرآن نے فرمایا ہے: ﴿ فَأَعِيْنُوْنِيْ بِقُوَّةٍ ﴾ (۷۰) تم طاقت کے ساتھ میری مدد کرو، نیز فرمایا: ﴿ وَ تَعَاوَنُوْا عَلٰی الْبِرِّ وَ التَّقْوٰی ﴾ (۷۱) نیکی اور تقویٰ میں ایک دوسرے کی مدد کرو، تو صرف اللہ سے مدد مانگنے کا مطلب کیا ہوا؟

اس کا ایک جواب یہ دیا گیا ہے کہ مدد سے مراد توفیق ہے اور توفیق کسی فعل کے انجام دینے کے لیے تمام اسباب کی فراہمی کو کہتے ہیں اور صرف اللہ تمام اسباب فراہم کر سکتا ہے۔ اس لیے ہر مدد کو توفیق نہیں کہتے، بلکہ ہر توفیق مدد ہے۔ دوسرا جواب یہ دیا گیا ہے کہ مدد سے مراد بدنی طاقت ہے جو صرف اللہ سے حاصل ہوتی ہے۔ تیسرا جواب یہ دیا گیا ہے کہ جو مدد غیر خدا سے لی جاتی ہے وہ درحقیقت اللہ سے ہے، چونکہ وہ اللہ کی مخلوق ہے اور اس نے جو کچھ مدد دی ہے وہ اللہ کی طرف سے ہے۔ چوتھا جواب یہ دیا گیا ہے کہ مدد دینے والا خود اپنے ذات، اپنے وجود، اپنے افعال میں اللہ کا محتاج ہے، لَا حَوْلَ وَلَا قُوَّةَ إِلَّا بِاللّٰهِ کا بھی مفہوم ہے، لہذا اس سے مدد لینا خود اللہ سے مدد ہے۔

اہم نکات

- ۱۔ جس کی بندگی کی جاتی ہے، مدد بھی اسی سے طلب کی جاتی ہے۔ ﴿ نَعْبُدُ - نَسْتَعِينُ ﴾
- ۲۔ استعانت الہی کے بغیر عبادت بھی ممکن نہیں ہے۔
- ۳۔ عبادت اور استعانت کا حقیقی محور صرف ایک ہی کامل ذات ہے۔
- ۴۔ حرف خطاب ”ک“ سے یہ ظاہر ہوتا ہے کہ عبادت و استعانت کے وقت بندہ خود کو بارگاہِ خدا میں حاضر دیکھے۔
- ۵۔ نَعْبُدُ سے اجتماعی عبادت کا تصور ملتا ہے۔
- ۶۔ ﴿ نَسْتَعِينُ ﴾ سے پہلے ﴿ نَعْبُدُ ﴾ کے ذکر سے یہ ظاہر ہوتا ہے کہ بندے کو استعانت سے پہلے عبودیت کی منزل پر فائز ہونا چاہیے۔
- ۶۔ استعانت دلیل احتیاج ہے۔

۶- ﴿ اِهْدِنَا الصِّرَاطَ الْمُسْتَقِيمَ ﴾

۶- ہمیں سیدھے راستے کی ہدایت فرم

تشریح کلمات

ہدایت: (ہدی) مہر و محبت سے رہنمائی کرنا۔ اسی لیے بلا معاوضہ اور خلوص و محبت سے دیا جانے والا تحفہ ہدیہ کہلاتا ہے۔

صراط: (ص ر ط) اس کا لغوی معنی ”نگلنا“ ہے۔ صحیح راہ پر چلنے والا منزل مقصود تک پہنچنے کے بعد اس کا حصہ بن جاتا ہے۔ یہ راستہ قوت جاذبہ و ہاضمہ کی طرح سالکین کو اپنی طرف جذب کر کے انھیں اپنا جزو بنا لیتا ہے۔ اسی لیے صحیح راستے کو صراط کھا گیا ہے۔

تفسیر آیات

اللہ تعالیٰ کی حمد و ثنا، اس کی ربوبیت اور روز جزاء کے اعتراف اور عبادت و استعانت کا صحیح تصور قائم کرنے کے بعد انسان کو جس چیز کی سب سے زیادہ ضرورت ہوتی ہے، وہ ہدایت و رہنمائی ہے۔ کیونکہ انسان عبث نہیں، بلکہ ایک اعلیٰ و ارفع ہدف کے لیے خلق ہوا ہے۔ اب خالق پر لازم ہے کہ اس اعلیٰ ہدف کی طرف اس کی رہنمائی بھی کرے۔ بنا بر این خالق کائنات نے خلقت سے پہلے ہدایت کا انتظام فرمایا:

﴿ لَوْ لَا كَلَّمَ لَمَّا خَلَقْتُ الْاَفْلَاكَ ﴾ (۷۲)

اے محمد (ص)! اے پیکر ہدایت! اگر میں نے انسانوں کی رہنمائی و ہدایت کے لیے تجھے نہ چنا ہوتا تو میں افلاک کو پیدا ہی نہ کرتا۔

صراط سے بھی حرکت اور روانی کا تصور قائم ہو جاتا ہے۔ یعنی مومن قدم بہ قدم منزل کی طرف بڑھ رہا ہے:

﴿ يَا أَيُّهَا الْاِنْسَانُ اِنَّكَ كَادِحٌ اِلَىٰ رَبِّكَ كَدْحًا فَمُلِقِيهِ ﴾ (۷۳)

اے انسان! تو مشقت اٹھا کر یقیناً اپنے رب کی طرف جانے والا ہے پھر اس سے ملنے والا ہے۔

مستقیم سے اس راہ میں پیش آنے والی مشکلات کا اندازہ ہوتا ہے کہ راستہ کٹھن اور دشوار گزار ہے، کیونکہ ”صراط مستقیم“ کے مقابلے میں ”صراط منحرف“ ہے جس سے بچنے کے لیے ہدایت، راہنمائی اور جہد مسلسل کی ضرورت ہوتی ہے۔ چنانچہ اگلی آیت سے یہ بات واضح ہوگی کہ مغضوب علیہم اور ضالین کے راستوں سے بچ کر صراط مستقیم کی تلاش اور پھر اس کی حفاظت اور اس پر پابند رہنا کوئی آسان کام نہیں۔

أَوَّلُ مَا خَلَقَ اللَّهُ نُورِي - (۷۴) اس کائنات میں اللہ نے سب سے پہلے نور محمدی (ص) کو خلق فرمایا تاکہ راہ ارتقا کے متلاشی اس نور کی روشنی میں اپنا راستہ تلاش کر سکیں۔

اعتراض: ہدایت کی طلب اور خواہش سے تو گمان ہوتا ہے کہ بندہ ابھی ہدایت یافتہ نہیں ہوا۔

جواب: اللہ تعالیٰ کی ذات سرچشمہ فیض ہے۔ اس کی عنایات غیر منقطع ہوتی ہیں: عَطَاءٌ غَيْرٌ مَّجْدُودٍ (۷۵)

وہاں منقطع نہ ہونے والی بخشش ہوگی

اور اللہ کی جانب سے فیض کا سلسلہ ہمیشہ جاری رہتا ہے جو کبھی منقطع نہیں ہوتا: لَمَّا انْقَطَعَ فِي الْفَيْضِ - دوسری طرف سے بندہ سراپا محتاج ہے۔ وہ ایک لمحے کے لیے بھی سرچشمہ فیض سے بے نیاز نہیں رہ سکتا۔ ہدایت، راہنمائی اور توفیق اس کے فیوضات ہیں، جو ہمیشہ جاری و ساری رہتے ہیں اور بندہ ہر آن جن کا محتاج ہے۔ ہدایت ایسی چیز نہیں جو خدا کی طرف سے اگر ایک بار مل جائے تو پھر بندہ بے نیاز ہو جاتا ہے، بلکہ وہ ہر آن، ہر لمحہ ہدایت الہی کا محتاج رہتا ہے۔ بندے کا ہر آن ہر لمحہ اللہ کی رحمت و ہدایت کا محتاج ہونا اس دعائیہ جملے سے واضح ہو جاتا ہے جس کا ذکر رسول اللہ صلی اللہ علیہ وآلہ وسلم اور ائمہ اہل بیت علیہم السلام اپنی دعاؤں میں نہایت اہتمام کے ساتھ کیا کرتے تھے۔ رَبِّ لَا تَكِلْنِي إِلَى نَفْسِي طَرْفَةَ عَيْنٍ أَبَدًا - (۷۶) میرے مالک! مجھے کبھی بھی چشم زدن کے لیے اپنے حال پر نہ چھوڑ۔ بھلا جس سے اللہ نے ہاتھ اٹھایا ہو اسے کون ہدایت دے سکتا ہے: ﴿فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ﴾ - (۷۷) یعنی پس اللہ کے بعد اب اسے کون ہدایت دے گا؟ کیا تم نصیحت حاصل نہیں کرتے؟

روایت ہے کہ حضرت علی علیہ السلام اسی آیت کی تفسیر میں ارشاد فرماتے ہیں:

إِدْمَ لَنَا تَوْفِيْقَكَ الَّذِي بِهِ أَطَعْنَاكَ فِي مَاضِيِّ أَيَّامِنَا حَتَّى نُطِيعَكَ كَذَلِكَ فِي مُسْتَقْبَلِ أَعْمَارِنَا (۷۸)

خداوند! اپنی عطا کردہ توفیق کو برقرار رکھ، جس کی بدولت ہم نے ماضی میں تیری اطاعت کی ہے، تاکہ ہم آئندہ بھی

تیری اطاعت کرتے رہیں۔

دوسرا جواب یہ دیا گیا ہے کہ ہدایت کے درجات ہوتے ہیں اور ہر درجے پر فائز مسلمان بالاتر درجہ ہدایت کے لیے دعا کر سکتا ہے، جیسا کہ ارشاد ہے:

﴿ وَالَّذِينَ اهْتَدَوْا زَادَهُمْ هُدًى وَ أَتَاهُمْ تَقْوَاهُمْ ﴾ (۷۹)

جن لوگوں نے ہدایت حاصل کی اللہ نے ان کی ہدایت میں اضافہ فرمایا اور انھیں ان کا تقویٰ عطا کیا۔

اہم نکات

- ۱۔ بندے کو اللہ تعالیٰ کی مدد کی سب سے زیادہ ضرورت، ہدایت کے مسئلے میں ہوتی ہے۔
- ۲۔ مومن کا تصور حیات، راہ مستقیم کی رہنمائی کے لیے دعا کرنے سے ہی متعین ہوتا ہے۔
- ۳۔ مومن انسان اپنی زندگی کی ایک منزل مقصود رکھتا ہے جس تک پہنچنے کے لیے ہدایت اور رہنمائی ضروری ہے۔
- ۴۔ انسان مومن، متحرک اور رواں دواں ہوتا ہے، اس لیے اسے ہر آن رہنمائی کی ضرورت ہوتی ہے، کیونکہ اگر انسان جمود و سکوت کی حالت میں ہو تو اس کے لیے کسی رہنمائی کی ضرورت پیش ہی نہیں آتی۔

۷- ﴿ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴾ .

۷- ان لوگوں کے راستے کی جن پر تو نے انعام فرمایا، جن پر نہ تیرا غضب ہوا اور نہ وہ گمراہ ہوئے۔

تشریح کلمات

مغضوب: (غض ب) خون قلب کا جوش مارنا۔ ارادہ انتقام۔ غضب الہی سے مراد صرف انتقام ہے۔
ضالین: (ض ل ل) ضلال، ہدایت کی ضد ہے۔ یعنی سیدھے راستے سے ہٹنا۔ ضال اسم فاعل ہے جس کی جمع ضالین ہے۔

تفسیر آیات

اس آیہ شریفہ میں اسوہ کا ذکر ہے، جسے نمونہ عمل بنانا ہے اور دو انحرافی راستوں کا ذکر بھی ہے، جن سے برائت اختیار کرنا ہے۔

گویا توی اور تبری کے بغیر کوئی نظریہ قائم نہیں ہو سکتا اور نہ ہی جذبہ و دافعہ کے بغیر کوئی نظام برقرار رہ سکتا ہے۔ لہذا ہدایت و نجات کے لیے منعم علیہم ”جن پر خدا کی نعمتیں نازل ہوئیں“ سے محبت اور مغضوب علیہم اور ضالین سے نفرت ضروری ہے۔ جن سے محبت کرنا اور اسوہ بنانا مقصود ہے، وہ انبیاء، صدیقین، شہداء اور صالحین ہیں اور یہی معیار اطاعت ہیں۔

چنانچہ ارشاد الہی ہے:

﴿ وَ مَنْ يُطِيعِ اللَّهَ وَ الرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَ الصِّدِّيقِينَ وَ الشُّهَدَاءِ وَ الصَّالِحِينَ وَ حَسُنَ أُولَئِكَ رَفِيقًا ﴾ (۸۰)

اور جو اللہ اور رسول کی اطاعت کرے وہ ان انبیاء، صدیقین، شہداء اور صالحین کے ساتھ ہوگا جن پر اللہ نے انعام کیا ہے اور یہ لوگ کیا ہی اچھے رفیق ہیں۔

مغضوب علیہم سے نفرت اور برائت اختیار کرنے کے بارے میں ارشاد ہوا ہے:

﴿ يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ ﴾ (۸۱)

اے ایمان والو! اس قوم سے دوستی نہ رکھو جن پر اللہ غضبناک ہوا ہے۔

اور ضالین کے بارے میں دوسری جگہ ارشاد فرمایا:

﴿ وَمَنْ يَفْتِنُ مِنْ رَحْمَةِ رَبِّهِ إِلَّا الضَّالُّونَ ﴾ (۸۲)

اپنے رب کی رحمت سے تو صرف گمراہ لوگ ہی مایوس ہوتے ہیں۔

واضح رہے کہ غیر کے مجرور ہونے کی ایک صورت تو یہ ہے کہ ہم کا بدل ہے جو علیہم میں ہے۔ یعنی غیر المغضوب وہی لوگ ہیں جو انعمت علیہم ہیں۔ دوسری صورت یہ ہے کہ غیر، الذین کا بدل ہے۔ تیسری صورت یہ ہے کہ غیر، الذین کی صفت ہے۔ (۸۳) تینوں صورتوں میں جو ترجمہ ہم نے اختیار کیا ہے وہی صحیح ہے۔

اہم نکات

- ۱۔ ہدایت اللہ کی سب سے بڑی نعمت ہے۔ ﴿ صِرَاطَ الَّذِينَ أَنْعَمْتَ عَلَيْهِمْ ﴾ -
- ۲۔ اللہ کی نعمت سے محروم لوگ مغضوب یا ضالین (مورد غضب خداوندی یا گمراہ) ہوتے ہیں۔
- ۳۔ تولى و تبرئ ایمان کا اہم حصہ ہیں۔
- ۴۔ تولا و تبرئ سے مراد نیکوں کی روش اپنانا اور برے لوگوں کی پیروی سے اجتناب برتنا ہے۔

--

(اقتباس از: الکوثر فی تفسیر القرآن (جلد اول) (از ۲۰۹ تا ۲۳۲) تالیف: محسن علی نجفی)

حوالہ جات

- (۱) حجر: ۸۷
- (۲) البیان للامام الخوئی اردو ترجمہ ص ۴۱۸۔ امالی للصدوق ص ۱۷۵۔ عیون اخبار الرضاج ص ۳۰۲۔
- (۳) الاتقان فی علوم القرآن للسیوطی ۱: ۱۳۴
- (۴) حوالہ سابق
- (۵) حوالہ سابق ۱: ۱۴۱
- (۶) ۱۱ ہود: ۴۱
- (۷) ۲۷ نمل: ۳۰
- (۸) علق: ۱
- (۹) حج: ۳۴
- (۱۰) اعراف: ۱۸۰
- (۱۱) دھر: ۲۵
- (۱۲) مصنف عبد الرزاق ۲: ۹۲۔ کتاب الام للشافعی میں مذکورہ عبارت تھوڑے فرق کے ساتھ موجود ہے۔
- (۱۳) الدر المنثور ۱: ۲۷۔ تذکرۃ الحفاظ ۹۰۔ تقریب التہذیب ۱: ۳۷۹
- (۱۴) صحیح مسلم کتاب الصلوٰۃ ۱: ۳۰۰۔ سنن ابی داؤد کتاب الصلوٰۃ ۱: ۲۰۸ حدیث ۷۸۴۔ سنن بیہقی ۱: ۴۳
- (۱۵) الدر المنثور ۱: ۲۶
- (۱۶) مستدرک الحاکم ۱: ۲۳۱
- (۱۷) سنن الترمذی ۲: ۴۴
- (۱۸) سنن بیہقی ۲: ۵۰
- (۱۹) مستدرک الحاکم ۲: ۲۳۲

(۲۰) الدر المنثور ۱: ۸

(۲۱) سنن بیہقی ۲: ۴۷ (۷) حوالہ سابق

(۲۲) صحیح بخاری باب فضائل القرآن

(۲۳) سنن الدار قطنی ۱: ۳۰۷ - اسد الغابہ ۲: ۲۲ تقریب التہذیب ۲: ۳۰۳

(۲۴) الدر المنثور ۱: ۲۸ - سنن الدار قطنی ۱: ۳۱۱

(۲۵) حوالہ سابق

(۲۶) حوالہ سابق

(۲۷) حوالہ سابق ۱: ۲۸

(۲۸) حوالہ سابق - مستدرک الحاکم ۳۳۳: ۱

(۲۹) الدر المنثور ۱: ۲۸

(۳۰) مستدرک الحاکم ۱: ۲۳۴

(۳۱) مریم: ۶۵

(۳۲) اعلیٰ: ۱

(۳۳) البیان اردو ترجمہ ص ۴۳۴

(۳۴) اسراء: ۸۲

(۳۵) انبیاء: ۱۰۷

(۳۶) انعام: ۵۴

(۳۷) البیان:

(۳۸) اعراف: ۱۵۶

(۳۹) انعام: ۵۴

(۴۰) زخرف: ۸۱

(۴۱) التہذیب باب کیفیت الصلوٰۃ ص ۲۸۹

(۴۲) بحار الانوار ۷۵: ۳۷۱ باب ۲۹ خ ۶۱۔ کشف الغمۃ ۲: ۴۳۰۔ التہذیب باب ۱۵ ص ۲۸۹ سَوَادِکِی بجائے ناظر ہے۔

(۴۳) وسائل الشیعۃ ۷: ۱۷۰۔ لم یبدأ کی بجائے لم یدکر ہے۔

(۴۴) آل عمران: ۷۹

(۴۵) مفردات راغب ماہ ”رب“۔ قال النبی (ص) عَلِیٌّ رَبَّنَا نَحْنُ هَذِهِ الْأُمَّةُ۔ المناقب ج ۲ ص ۴۵

(۴۶) طہ: ۵۰

(۴۷) کشف الغمۃ ج ۲ ص ۱۱۸

(۴۸) الکافی ۲: ۹۵ باب الشکر۔ بحار الانوار ۶۸: ۴۰ باب الشکر

(۴۹) انعام: ۱۶۴

(۵۰) بقرہ ۲: ۲۰۱

(۵۱) آل عمران ۳: ۸

(۵۲) بقرہ ۲: ۱۲۹

تحقیق مزید مجموعہ ورام ۲: ۱۰۷۔ الکافی ۶: ۲۲۳۔ الاستبصار ۱: ۳۱۱

(۵۳) انفطار: ۱۹

(۵۴) المؤمن: ۱۶

(۵۵) اصول الکافی ۲: ۶۰۲۔ کتاب فضل القرآن

(۵۶) مریم: ۹۳

(۵۷) انعام: ۵۴

(۵۸) فاطر: ۱۵

(۵۹) جاثیہ: ۱۵

(۶۰) اسراء: ۲۳

(٦١) محمد بن عبد الوهاب - كشف الشبهات

(٦٢) حج: ٣٢

(٦٣) بنى اسرائيل: ٢٤

(٦٤) آل عمران: ٥١

(٦٥) انعام: ١٠٣

(٦٦) زمر: ٦٣

(٦٧) نساء: ٦٤

(٦٨) توبه: ٥٩

(٦٩) توبه: ٧٤

(٧٠) كهف: ٩٥

(٧١) مائده: ٢

(٧٢) تاويل الآيات الظاهره ص ٤٣٠

(٧٣) انشاق: ٦

(٧٤) بحار الانوار ١: ٩٧ و ١٥: ٢٤ - عوالي اللآلى ٤: ٩٩

(٧٥) هود: ١١: ١٠٨

(٧٦) اصول الكافي ج ٢ ص ٥٨١

(٧٧) جاثية: ٢٣

(٧٨) بحار الانوار ٢٤: ٩ - أئى أدِم لنا توفيقك الذى به اطعناك تفسير امام حسن عسكري عليه السلام ص ٤٤

(٧٩) محمد: ١٧

(٨٠) نساء: ٦٩

(٨١) ممتحنة: ١٣

(٨٢) حجر: ٥٦

(٨٣) مجمع البيان، ذيل آيت.

فہرست

۳	سورہ حمد.....
۳	مقام نزول.....
۳	تعداد آیات.....
۵	فضیلت.....
۵	آیت.....
۶	سورہ.....
۷	﴿ بِسْمِ اللّٰهِ الرَّحْمٰنِ الرَّحِیْمِ ﴾ -.....
۷	تاریخی حیثیت.....
۷	قرآنی حیثیت.....
۹	بسم اللہ کا بالجمہر (آواز سے) پڑھنا.....
۱۱	تشریح کلمات.....
۱۱	تفسیر آیات.....
۱۱	﴿ بِسْمِ اللّٰهِ ﴾.....
۱۲	﴿ الرَّحْمٰنِ الرَّحِیْمِ ﴾.....
۱۳	احادیث.....
۱۳	اہم نکات.....
۱۳	تحقیق مزید.....
۱۶	﴿ الْحَمْدُ لِلّٰهِ رَبِّ الْعَالَمِیْنَ ﴾.....
۱۶	تشریح کلمات.....
۱۶	تفسیر آیات.....
۱۶	﴿ الْحَمْدُ لِلّٰهِ ﴾.....

۱۷	﴿ رَبِّ الْعَالَمِينَ ﴾
۱۸	اہم نکات
۲۰	۳ ﴿ الرَّحْمَنِ الرَّحِيمِ ﴾
۲۰	تفسیر کلمات
۲۰	اہم نکات
۲۱	۳- ﴿ مَا لِكَ يَوْمَ الدِّينِ ﴾
۲۱	تشریح کلمات
۲۱	تفسیر آیات
۲۲	اہم نکات
۲۳	۵- ﴿ إِيَّاكَ نَعْبُدُ وَإِيَّاكَ نَسْتَعِينُ ﴾
۲۳	تفسیر آیات
۲۳	﴿ إِيَّاكَ نَعْبُدُ ﴾
۲۳	عبادت کی تعریف
۲۷	اہم نکات
۲۹	۶- ﴿ اهْدِنَا الصِّرَاطَ الْمُسْتَقِيمَ ﴾
۲۹	تشریح کلمات
۲۹	تفسیر آیات
۳۱	اہم نکات
۳۲	۷- ﴿ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴾
۳۲	تشریح کلمات
۳۲	تفسیر آیات

۳۳ اہم نکات

۳۳ حوالہ جات